

వాచీని కొని తండ్రికి బహుకరించింది. అయితే ముందుగా అది తప్పు టైం చూపించేలా తగిన మార్పు చేయించింది. అది చూపించే తప్పు టైంకి విసుగొచ్చి ఓ రోజు దాన్ని చేతి నించి విప్పతీసి కూతురుకి తిరిగి ఇచ్చేస్తూ విసుగ్గా చెప్పాడు.

“ఇది నాకు ఒడ్డు.”

“ఇంత ఖరీదైంది ఎందుకు వడ్డు?” ప్రశ్నించింది కూతురు.

“తప్పు టైం చూపించేది ఎంత ఖరీదైంది అయినా సరే, దానివల్ల నష్టం తప్ప లాభం లేదు కాబట్టి.”

“ఎంత ధనవంతుడైనా అధర్మం గలవాడు ఈ వాచీలాంటి వాడే నాన్నా. వాచీ సరైన టైంని చూపించడానికి నిర్దేశింపబడ్డట్లుగానే, మనిషి ధర్మంగా జీవించడానికి బద్ధుడై వుండాలి. లేకపోతే తప్పు టైం చూపించే వాచీలా మృగ లక్షణాలున్న అతన్ని ఏదో ఓ రోజు వదిలించుకోవాల్సి వస్తుంది.”

కూతురు మాటలు వినగానే తన తప్పు గ్రహించి ఆ పెళ్ళి ప్రయత్నాలని ఆపు చేసి తన కూతుర్ని ఓ ధర్మాత్ముడికి ఇచ్చి ఆ తండ్రి వివాహం చేసాడు.

187. దా‘సోహం’

ఒకతను పొద్దున్నే లేచి ఇందిరా పార్క్ లో నడుస్తూంటే, దాని కాంపౌండ్ వాల్ లోపల అడ్డ బొట్టు పెట్టుకున్న ఒక శివ భక్తుడు ‘సోహం’ అని రాయడం చూసాడు. దానర్థం ఏమిటని అతని దగ్గరకి వెళ్ళి అడిగాడు.

“సోహం అంటే అద్వైత మతం. మనం గాలిని ‘సో’ అంటూ పీల్చి, ‘హం’ అంటూ వదులుతాం. ఆ శ్వాస మీద పెట్టే ధ్యాసనే ‘సోహం’ అంటారు. దీనివల్లే మనం తరిస్తాం.” ఆ సాధువు వివరించాడు.

అతనటు వెళ్ళగానే నిలుపు బొట్టు పెట్టుకున్న ఇంకో సాధువు వచ్చి దాన్ని చూసి, జేబులోంచి చాక్ పేస్ ని తీసి సోహం ముందు ‘దా’ అనే అక్షరాన్ని

రాసి దాన్ని 'దాసోహం'గా మార్చాడు. అది చూసి ఇందాకటి వాకర్ ఆ పదం అర్థం ఏమిటని అతన్ని అడిగాడు.

“దాసోహం అంటే ద్వైత మతం. ఉన్నది ఒక్క నారాయణుడే. మనం ఆయన సేవ చేసుకుంటేనే తరిస్తాం.” వివరించాడు అతను.

అతను వెళ్ళగానే మళ్ళీ మొదటి సాధువు వచ్చి తను రాసిన దాని ముందు 'దా' చేర్చబడటం చూసి 'దా' ముందు 'స' అనే అక్షరాన్ని రాసి దాన్ని 'సదా సోహం'గా మార్చాడు. అతనెళ్ళాక రెండో సాధువు వచ్చి చూసి, భృకుటి ముడివేసి దాని ముందు 'దా' అనే అక్షరం రాసాడు. దాంతో అది 'దాస దాసోహం'గా మారింది. అతనెళ్ళాక మళ్ళీ మొదటి వాడు వచ్చి దాన్ని చూసి చిరాకు పడి 'స'ని చేర్చి దాన్ని 'సదా సదా సోహం'గా మార్చాడు. ఇలా సాయంత్రం దాకా మొదటి వాడు 'దా'ని, రెండోవాడు 'స' ని చేరుస్తూ ఆ గోడని నింపేసారు.

నీతి: ఎవరు నమ్మింది వారు ఆచరిస్తే చాలు తప్ప తాము ఆచరించేదే గొప్పదని ప్రచారం చేయడం మానుకోవాలి.

188. విజ్ఞత

దాన ధర్మాలు విరివిగా చేసే ఓ ధనవంతుడికి మరణ కాలం సమీపించింది. మరణ శయ్య మీద వున్న అతన్ని వైద్యుడు అతను ఆఖరుగా ఎవర్ని చూడాలనుకుంటున్నాడని అడిగాడు.

“పక్కంటి బీదవాడిని పిలిపించండి.” కోరాడా ధనవంతుడు.

“అదేమిటి? మిమ్మల్ని కంటికి రెప్పలా చూసుకునే మీ భార్య, నిజాయితీ పరుడైన వ్యాపారంలోని మీ భాగస్వామి, లేదా మీ పిల్లలు కాక మిమ్మల్ని చేయి చాచి అడిగి, మీ కు నష్టం కలిగించినతన్ని చూస్తానంటారేమిటి?” ఆశ్చర్యంగా ప్రశ్నించాడు డాక్టర్.